

---

İyulun 22-də təhsil verənlərin sertifikatlaşdırılması prosesinin test imtahan mərhələsinin ikinci günü keçirilib.

Test imtahanının gedışı ilə tanış olmaq üçün Bakı şəhəri 161 nömrəli tam orta məktəbə infotur təşkil edilib.

Infoturda elm və təhsil nazirinin müavini Firudin Qurbanov, Milli Məclisin Elm və təhsil komitəsi sədrinin müavini Musa Qasımlı, millət vəkilləri Ceyhun Məmmədov, Fatma Yıldırım, Jalə Əliyeva, Könül Nuruşayeva, Arzu Nağıyev və Vüqar Bayramov, nazirlik yanında İctimai Şuranın sədri Hikmət Əlizadə, şura üzvü Elçin Əzimli iştirak ediblər.

Tədbirdə ilk olaraq sertifikatlaşdırmanın təhsil verənlərin peşəkarlıq səviyyəsinin və peşə yararlılığının yoxlanılması prosedurunun tənzimlədiyi infotur iştirakçılarının diqqətinə çatdırılıb, prosesin keçirilmə qaydaları və digər məsələlər müzakirə olunub.

Daha sonra Məktəbəqədər və Ümumi Təhsil üzrə Dövlət Agentliyinin Ümumi təhsilin təşkili şöbəsinin müdiri müavini Nurlan Aşmayılbəyli təhsil verənlərin sertifikatlaşdırılması prosesinin mahiyyəti ilə bağlı təqdimatla çıxış edib.

Qeyd edilib ki, ölkə üzrə 27 imtahan mərkəzində keçirilən imtahanların ikinci gününə ingilis dili fənnini tədris edən təhsil verənlər cəlb olunublar. Bugünkü test imtahanlarına ölkə üzrə ümumilikdə 9 797-yə yaxın müəllim dəvət edilib.

Nazir müavini Firudin Qurbanov məlumat verib ki, proses diferensial əməkhaqqı sistemində uyğun maaş artımına və müəllimlərin sosial rifahının yüksəlməsinə imkan yaradır.

Daha sonra görüşdə müzakirə olunan mövzu ilə bağlı rəy və təkliflər dinlənilib, suallar cavablandırılıb.

Infoturda iştirak edən qonaqlar da öz növbəsində təhsil sahəsində aparılan islahatlar, həmçinin müəllimlərin peşəkarlıq səviyyəsinin artırılması istiqamətində görülən işlərin əhəmiyyətini vurğulayıblar.

Sonda infotur iştirakçılarının imtahan prosesini izləyib, iştirakçılar üçün yaradılan şəraitlə yaxından tanış olublar.